



ರಾಜೀವ್ ಚಂದ್ರಶೇಖರ್
ಸಂಸತ್ ಸದಸ್ಯರು

16 ನೇ ಡಿಸೆಂಬರ್ 2013

ಸನ್ಮಾನ್ಯ ಶ್ರೀ ಸಿದ್ದರಾಮಯ್ಯರವರೇ,

ವಿಷಯ ಬೆಂಗಳೂರು ಬಳಲುತ್ತಿರುವುದು ಆದಾಯದ ಅಭಾವದಿಂದಲ್ಲ, ಬದಲಿಗೆ ಭ್ರಷ್ಟಾಚಾರ, ಸಂಪನ್ಮೂಲಗಳ ದುರುಪಯೋಗ ಮತ್ತು ಪಟ್ಟಭದ್ರಹಿತಾಸಕ್ತಿಗಳ ಕಾರಣದಿಂದ

ಬೃಹತ್ ಬೆಂಗಳೂರು ಮಹಾನಗರಪಾಲಿಕೆ (ಬಿಬಿಎಂಪಿ) ಯಲ್ಲಿ ಅಭಿವೃದ್ಧಿ ಯೋಜನೆಗಳಿಗೆ ಹಣದ ಅಭಾವವಿದೆಯೆಂಬ ತಮ್ಮ ಹೇಳಿಕೆಯನ್ನು ಗಮನಿಸಿ, ನಾನು ಗಂಭೀರ ಕಾಳಜಿಯಿಂದ ತಮಗೆ ಈ ಪತ್ರವನ್ನು ಬರೆಯುತ್ತಿದ್ದೇನೆ.

ಕರ್ನಾಟಕ ರಾಜ್ಯದ ರಾಜಧಾನಿಯಾಗಿರುವ ನಮ್ಮ ಬೆಂಗಳೂರು ಸಹಜವಾಗಿಯೇ ಬಂಡವಾಳ ಹೂಡಿಕೆ, ವಾಣಿಜ್ಯ ಮತ್ತು ಆರ್ಥಿಕ ಚಟುವಟಿಕೆಗಳ ಕೇಂದ್ರವಾಗಿ ನಮ್ಮ ರಾಜ್ಯಕ್ಕೆ ಅತ್ಯಂತ ಪ್ರಮುಖವಾದದ್ದಾಗಿದೆ. ಮತ್ತು ಬೆಂಗಳೂರು ನಗರದ ಸುಸ್ಥಿರವಾದ ಮತ್ತು ಯೋಜಿತ ಪ್ರಗತಿ-ವಿಸ್ತರಣೆಗಳು ನಗರದ ಆರ್ಥಿಕ ಆರೋಗ್ಯವನ್ನೇ ನೇರವಾಗಿ ಅವಲಂಬಿಸಿರುವುದರಿಂದ ಅದು ಅತ್ಯಂತ ಮಹತ್ವಪೂರ್ಣ ಮತ್ತು ನಿರ್ಣಾಯಕವಾದದ್ದಾಗಿದೆ. ಬಿಬಿಎಂಪಿಯು ಕೇವಲ ರಾಜಕೀಯವಾಗಿ ಅಧಿಕಾರ ವಿಕೇಂದ್ರೀಕರಣದ ಸಂಕೇತವಷ್ಟೇ ಅಲ್ಲದೆ ನಮ್ಮ ಬೆಂಗಳೂರು ನಗರದ ಮೂಲಸೌಲಭ್ಯಗಳ ನಿರ್ವಹಣೆ, ನಿರ್ಮಾಣ ಮತ್ತು ಸಾರ್ವಜನಿಕ ಸೇವೆಗಳನ್ನು ಕಲ್ಪಿಸುತ್ತಿರುವ ಪ್ರಮುಖ ಆಡಳಿತ ಕೇಂದ್ರವೂ ಆಗಿದೆ. ಆದ್ದರಿಂದ ಬಿಬಿಎಂಪಿಯು ಆರ್ಥಿಕ ದಿವಾಳಿತನದತ್ತ ವಾಲುತ್ತಿದೆಯೆಂಬ ತಮ್ಮ ಹೇಳಿಕೆ ನನ್ನಂಥಹ ಸಾವಿರಾರು ನಾಗರಿಕರಿಗೆ ವೇದನೆಯಂಟುಮಾಡಿರುವುದಷ್ಟೇ ಅಲ್ಲದೆ ಗಂಭೀರ ಚಿಂತನೆಗಳಿಗೂ ಗ್ರಾಸವೊದಗಿಸಿದೆ.

80 ಲಕ್ಷ ಜನಸಂಖ್ಯೆ, ಹತ್ತಾರು ಲಕ್ಷ ತೆರಿಗೆದಾರರು, ರಸ್ತೆ ತೆರಿಗೆ, ಆಸ್ತಿ ತೆರಿಗೆ, ಸರ್ಕಾರಿ ಭೂಮಿ ಇತ್ಯಾದಿಯಾಗಿ ಗಣನೀಯ ಸಂಪನ್ಮೂಲವನ್ನು ಹೊಂದಿರುವ ಬೆಂಗಳೂರು ನಗರ ಇಂದು ಈ ಸ್ಥಿತಿ ತಲುಪಿರುವುದು ವಿಪರ್ಯಾಸದ ಸಂಗತಿ. ರಾಜ್ಯದ ಜಿಡಿಪಿ ಗೆ 30% ಕೊಡುಗೆ ನೀಡುತ್ತಿರುವ ನಮ್ಮ ನಗರ, ತನ್ನ ಮೂಲಭೂತ ಸಾರ್ವಜನಿಕ ಸೌಕರ್ಯಗಳನ್ನು ಮತ್ತು ಸೇವೆಗಳ ನಿರ್ವಹಣೆಗೆ ಸಂಪನ್ಮೂಲವನ್ನು ಹೊಂದಿಸಲು ಹೆಣಗಾಡುತ್ತಿದ್ದು, ಇಂದು ಆರ್ಥಿಕವಾಗಿ ದಿವಾಳಿಯೇಳುವ ಸ್ಥಿತಿಯಲ್ಲಿದೆಯೆಂಬುದನ್ನು ನಾನು ಒಪ್ಪುವುದಿಲ್ಲ. ವ್ಯವಸ್ಥೆಯಲ್ಲಿ ಆಳವಾಗಿ ಬೇರೂರಿ ತನ್ನ ಕರಾಳ ಛಾಯೆಯನ್ನು ಬೆಂಗಳೂರು ಆಡಳಿತದ ಮೇಲೆ ಬೀರಿರುವ ಪಟ್ಟಭದ್ರ ಹಿತಾಸಕ್ತಿಗಳು, ಮಿತಿಮೀರಿದ ಭ್ರಷ್ಟಾಚಾರ, ಸರಿಯಾದ ಯೋಜನೆಗಳಿಲ್ಲದ ಮತ್ತು ವ್ಯರ್ಥವಾದ ಖರ್ಚು-ವೆಚ್ಚಗಳು, ಸರ್ಕಾರಿ ಸಂಪನ್ಮೂಲಗಳ ಮತ್ತು ಸಾರ್ವಜನಿಕ ಸ್ವತ್ತುಗಳ ದುರುಪಯೋಗಗಳ ಮುಂತಾದ ಕಾರಣಗಳು ವಾಸ್ತವವಾಗಿ ಈ ದುರವಸ್ಥೆಗೆ ಕಾರಣವಾಗಿವೆ.



ಕರ್ನಾಟಕ ಸರ್ಕಾರ

ಹಲವಾರು ವರ್ಷಗಳಿಂದ ಅನೇಕ ಸರ್ಕಾರಗಳ ದುರಾಡಳಿತದ ಫಲವಾಗಿ ಇಂದು ಬೆಂಗಳೂರು ಈ ವಿಷಮ ಪರಿಸ್ಥಿತಿಗೆ ಬಂದು ತಲುಪಿದೆ. ತ್ವರಿತವಾಗಿ ಈ ರೀತಿಯ ಆಡಳಿತದ ಅವನತಿಯನ್ನು ತಡೆಯಲೇಬೇಕಾಗಿದೆ. ಪ್ರಸಕ್ತ ಖೇದನಿಯ ಸನ್ನಿವೇಶಗಳು ನಿರ್ಮಾಣವಾಗಿರುವುದಕ್ಕೆ ಕೆಲವು ನಿಸ್ಸಂಧಿಗ್ಧ ಕಾರಣಗಳು ಮತ್ತು ಅವುಗಳಿಗೆ ಸಮರ್ಪಕ ಪರಿಹಾರ ಕ್ರಮಗಳೆಂದರೆ:-

ಕಾರಣ 1: ನಗರಕ್ಕೊಂದು ಧೀರ್ಘಾವಧಿಯ ಪಾರದರ್ಶಕವಾದ ಸಮರ್ಪಕ ಯೋಜನೆಯ ಕೊರತೆ

ಪರಿಹಾರ: ನಮ್ಮ ಬೆಂಗಳೂರಿಗೆ ಸೂಕ್ತವಾದ ಒಂದು ಶಾಸನಬದ್ಧ ಧೀರ್ಘಾವಧಿ ಯೋಜನೆ ಅತ್ಯಗತ್ಯವಾಗಿ ರೂಪುಗೊಳ್ಳಬೇಕು.

ಕಾರಣ 2: ಯೋಜನಾಬದ್ಧವಾಗಿರದೆ, ಪಟ್ಟಭದ್ರ ಹಿತಾಸಕ್ತಿಗಳ ಅಪೇಕ್ಷೆಗಳಿಗನುಗುಣವಾಗಿ, ಭ್ರಷ್ಟ ಕಳಂಕಿತ ವ್ಯವಸ್ಥೆಗಳ ಮೂಲಕ ನಗರದ ಆರ್ಥಿಕ ಸಂಪನ್ಮೂಲಗಳ ಅತ್ಯಂತ ಅಸಮರ್ಥ ಬಳಕೆ

ಪರಿಹಾರ: ಸರ್ಕಾರದ ಗುತ್ತಿಗೆ ನೀಡುವ ಮತ್ತು ಹಣಬಳಕೆಯ ಪ್ರಕ್ರಿಯೆಗಳಲ್ಲಿ ಪಾರದರ್ಶಕ, ಸ್ಪರ್ಧಾತ್ಮಕ ಮತ್ತು ಪರಿಣಾಮಕಾರಿ ವ್ಯವಸ್ಥೆಗಳು ಕಟ್ಟಿ ನಿಟ್ಟಾಗಿ ಪಾಲನೆಯಾಗಬೇಕು.

ಕಾರಣ 3: ಆದಾಯ ಸಂಗ್ರಹಣೆಯಲ್ಲಿ ಸೋರುವಿಕೆ.

ಪರಿಹಾರ: ತೆರಿಗೆ ಸಂಗ್ರಹಣೆಯಲ್ಲಿ ನಿಯಮಿತವಾಗಿ ಗುರಿಗಳನ್ನು ನಿರ್ಧರಿಸುವುದರ ಜೊತೆಗೆ ತೆರಿಗೆ ವ್ಯಾಪ್ತಿಯನ್ನು ವಿಸ್ತರಿಸಬೇಕು ಮತ್ತು ಮುಖ್ಯವಾಗಿ ಆದಾಯ ಸೋರಿಕೆಗೆ ಹೊಣೆಗಾರರಾಗಿರುವ ಎಲ್ಲಾ ಅಧಿಕಾರಿಗಳ ವಿರುದ್ಧ ಕ್ರಮಕೈಗೊಳ್ಳಬೇಕು.

ಕಾರಣ 4: ಸರ್ಕಾರಿ ಸ್ವತ್ತುಗಳಾದ ಭೂಮಿ, ಕಟ್ಟಡಗಳು ಮುಂತಾದವುಗಳನ್ನು ಆರ್ಥಿಕ ಸಂಪನ್ಮೂಲವನ್ನಾಗಿ ಬಳಸದೆ ಪಟ್ಟಭದ್ರ ಹಿತಾಸಕ್ತಿಗಳ ಅನುಕೂಲಕ್ಕೆ ತಕ್ಕಂತೆ ಅಪಾರದರ್ಶಕವಾಗಿ ಹಂಚಿಕೆ ಮತ್ತು ಬಳಕೆ

ಪರಿಹಾರ: ವಾಣಿಜ್ಯ ಹಿತಾಸಕ್ತಿಗಳಿಂದ ಕಬಳಿಕೆ ಮತ್ತು ಒತ್ತುವರಿಯಾಗಿರುವ ಸರ್ಕಾರಿ ಪ್ರದೇಶಗಳನ್ನು ಕಡ್ಡಾಯವಾಗಿ ಹಿಂಪಡೆಯಬೇಕು ಮತ್ತು ನಗರದ ಆರ್ಥಿಕ ಸಂಪನ್ಮೂಲವು ಗರಿಷ್ಠ ಪ್ರಮಾಣದಲ್ಲಿ ಏರಿಕೆಯಾಗುವಂತೆ ಮಾರಾಟ, ಭೋಗ್ಯ ಅಥವಾ ಕ್ರಯವನ್ನಾಗಲಿ ಮಾರುಕಟ್ಟೆ ದರದಲ್ಲಿಯೇ ನೀಡಬೇಕು.

ಕಾರಣ 5: ಸಹಜ ಆದಾಯ ಮೂಲಗಳನ್ನು ಬಳಸುವಲ್ಲಿ ವೈಫಲ್ಯ.

ಪರಿಹಾರ: ಪ್ರಪಂಚದಾದ್ಯಂತದ ಪ್ರವಾಸಿಗರನ್ನು ಹೆಚ್ಚಿನ ಸಂಖ್ಯೆಯಲ್ಲಿ ಸೆಳೆಯುವ ನಿಟ್ಟಿನಲ್ಲಿ ಮನೋರಂಜನಾತ್ಮಕ ಆಕರ್ಷಣಾ ಕೇಂದ್ರಗಳನ್ನು, ಸೌಕರ್ಯಗಳನ್ನು ನಿರ್ಮಿಸಿ ಹೆಚ್ಚುವರಿ ಆದಾಯವನ್ನು ಗಳಿಸಲು ಬೆಂಗಳೂರನ್ನು ವಿಶ್ವದರ್ಜೆಯ ಪ್ರವಾಸಿ ಕೇಂದ್ರವನ್ನಾಗಿ ಅಭಿವೃದ್ಧಿಪಡಿಸಬೇಕು.



ಕಾರಣ 6: ಯೋಜನೆಗಳಿಗೆ ಸರ್ಕಾರಿ ವೆಚ್ಚಗಳಿಗೆ ಪೂರಕವಾಗಿ ಅಥವಾ ಪೂರ್ಣವಾಗಿ ಸಾರ್ವಜನಿಕ-ಖಾಸಗಿ-ಸಹಭಾಗಿತ್ವದಡಿಯಲ್ಲಿ (ಪಿ.ಪಿ.ಪಿ) ಸಾಕಷ್ಟು ಬಂಡವಾಳ ಆಕರ್ಷಿಸುವಲ್ಲಿ ವೈಫಲ್ಯ.

ಪರಿಹಾರ: ಸೂಕ್ತ ವಾಣಿಜ್ಯಾತ್ಮಕ ಒಪ್ಪಂದಗಳ ಮೂಲಕ ನಾಗರಿಕ ಸೌಲಭ್ಯ ಮತ್ತು ಸೇವಾ ಕ್ಷೇತ್ರಗಳಲ್ಲಿ ಖಾಸಗಿ ಬಂಡವಾಳ ಹೂಡಿಕೆಯನ್ನು ಉತ್ತೇಜಿಸಬೇಕು.

ತಕ್ಷಣವೇ ಒಂದು ಧೀರ್ಘಕಾಲೀನ ಸಾಮರ್ಥ್ಯವುಳ್ಳ ಆರ್ಥಿಕ ಯೋಜನೆಯನ್ನು ಅಳವಡಿಸಿಕೊಂಡು, ಬೆಂಗಳೂರಿನ ಆರ್ಥಿಕ ಸ್ಥಿತಿಯನ್ನು ಸರಿದಾರಿಗೆ ತರಲೇಬೇಕಾದ ಸನ್ನಿವೇಶ ನಿರ್ಮಾಣವಾಗಿದೆ. ಬೆಂಗಳೂರಿನಲ್ಲಿ ನೆಲೆಕಂಡು ಮತ್ತು ಪ್ರಸಕ್ತ ಬೆಂಗಳೂರಿನ ಶೋಷಣೆಗಳಿಂದ ವ್ಯಥೆಪಡುತ್ತಿರುವ ನನ್ನಂಥ ನಗರದ ನಾಗರಿಕರ ಅಗ್ರಹವೆಂದರೆ, ತಾವು ಈ ಕೂಡಲೇ ಮಧ್ಯಪ್ರವೇಶಿಸಿ, ಸಮಸ್ಯೆಯನ್ನು ಪರಿಹರಿಸುವ ಹೊಣೆಹೊತ್ತು ಕಾರ್ಯಪ್ರವೃತ್ತರಾಗಬೇಕು ಮತ್ತು ಅಪೇಕ್ಷಣೀಯ ಫಲಿತಾಂಶಗಳತ್ತ ನಗರವನ್ನು ಮೇಲೆತ್ತಬೇಕು. ಬೆಂಗಳೂರು ನಗರ ನಿಮ್ಮ ನಿರ್ವಹಣೆಯ ಖಾತೆಯಡಿಯಲ್ಲಿ ಬರುವುದರಿಂದ ಈ ನಿರೀಕ್ಷೆ ಸಹಜವೆ ಆಗಿದೆ. ಮತ್ತು ಪರಿಪಕ್ವವಲ್ಲದ ಅಕ್ರಮ-ಸಕ್ರಮ ಮುಂತಾದ ಕ್ರಮಗಳನ್ನು ಆದಾಯ ಏರಿಕೆಗಾಗಿ ಜಾರಿಗೊಳಿಸುವುದು ಒಂದು ರೀತಿಯಲ್ಲಿ ಕಾನೂನು ಉಲ್ಲಂಘನೆಗಳನ್ನು ಸಮಷ್ಟಿಯಾಗಿ ಕ್ರೋಧೀಕರಿಸಿ ಒಪ್ಪುವಂತದ್ದಾಗಿದ್ದು, ಉತ್ತಮ ಆಡಳಿತದ ಪರಿಕಲ್ಪನೆಗಳಿಗೆ ವಿರುದ್ಧವಾಗಿದೆ ಹಾಗೂ ಭ್ರಷ್ಟಾಚಾರ ಮತ್ತು ಉಲ್ಲಂಘನೆಗಳ ಪ್ರಥೆಯನ್ನು ಪ್ರೋತ್ಸಾಹಿಸುತ್ತದೆ.

ನಗರದ ಯೋಜನಾಪ್ರಕ್ರಿಯೆಗಳಲ್ಲಿ ಹಾಸುಹೊಕ್ಕಾಗಿರುವ ಭಾರಿ ಭ್ರಷ್ಟಾಚಾರ, ಅಪಾರದರ್ಶಕತೆ, ದೋಷಯುಕ್ತ ಗುತ್ತಿಗೆಗಳು, ಪಟ್ಟಭದ್ರ ಹಿತಾಸಕ್ತಿಗಳ ಪ್ರಭಾವ ಮುಂತಾದವುಗಳಿಂದ ನಾಗರಿಕರು, ನಿವಾಸಿ ಅಭಿವೃದ್ಧಿ ಸಂಸ್ಥೆಗಳು, ಹೂಡಿಕೆದಾರರಾದಿಯಾಗಿ ಎಲ್ಲರೂ ರೋಸಿಹೋಗಿದ್ದಾರೆ. ಇದು ನಿಲ್ಲಲೇಬೇಕು. ಹಣಕಾಸು, ಬಜೆಟ್, ನಗರದ ಯೋಜನೆಗಳು/ಖರ್ಚು-ವೆಚ್ಚಗಳು ಮುಂತಾದ ವಿಷಯಗಳಲ್ಲಿ, ನಿವಾಸಿ-ಅಭಿವೃದ್ಧಿ ಸಂಘಟನೆಗಳ ಮೂಲಕ ನಾಗರಿಕರಿಗೆ ಬೇರುಮಟ್ಟದ ಪ್ರಕ್ರಿಯೆಗಳಲ್ಲಿ ಭಾಗಿಯಾಗುವ ಅವಕಾಶ ಕಲ್ಪಿಸಿದ್ದಲ್ಲಿ, ಸಂಪನ್ಮೂಲಗಳು ಹೀಗೆ ವ್ಯರ್ಥವಾಗಿ ಪೋಲಾಗುವುದನ್ನು ತಡೆಯಬಹುದು ಮತ್ತು ಸಾರ್ವಜನಿಕ ಹಣವನ್ನು ಬೆಂಗಳೂರಿನ ನಾಗರಿಕರ ನಿರ್ಧರಿಸಿದ ಆದ್ಯತೆಗಳಿಗನುಗುಣವಾಗಿ ಬಳಸುವುದು ಸಾಧ್ಯವಾಗುತ್ತದೆ.

ಜನರು ಜಾಗರೂಕರಾಗಿದ್ದಾರೆ ಮತ್ತು ಸರ್ಕಾರಗಳು ಉತ್ತಮವಾಗಿ ಆಡಳಿತವನ್ನು ನಿರ್ವಹಿಸದಿದ್ದಲ್ಲಿ ಬದಲಾವಣೆಯನ್ನು ಬಯಸುತ್ತಿದ್ದಾರೆ. ಇತ್ತೀಚಿನ ದೆಹಲಿ ಮುಂತಾದೆಡೆಗಳ ಬೆಳವಣಿಗೆಗಳಿಂದ ಇದು ಸ್ಪಷ್ಟವಾಗಿದೆ. ನಗರದ ಭವಿಷ್ಯವನ್ನು ಪಟ್ಟಭದ್ರ ಹಿತಾಸಕ್ತಿಗಳ ನಿಯಂತ್ರಣದಲ್ಲಿ ಕೊಟ್ಟು, ನಗರದ ಅವನತಿಯನ್ನು ಹೀಗೆ ಸಾಗಲು ಬಿಟ್ಟಲ್ಲಿ ಬೆಂಗಳೂರಿನ ನಾಗರಿಕರು ಕೂಡ ಬದಲಾವಣೆಗಳನ್ನುಂಟು ಮಾಡುವ ಪ್ರತಿಕ್ರಿಯೆಗಳನ್ನು ನೀಡುವುದು ಖಂಡಿತ. ಇಡೀ ದೇಶದಲ್ಲಿಯೇ ಅತ್ಯಂತ ಯುವವಯಸ್ಸಿನ, ಪ್ರತಿಭಾವಂತ ಮತ್ತು ಬದ್ಧತೆಯುಳ್ಳ ಹೃದಯಗಳ ನಾಗರಿಕರನ್ನು ನಮ್ಮ ಬೆಂಗಳೂರು



ಹೊಂದಿದೆ. ನಿಸ್ಸಂಶಯವಾಗಿ, ನಗರದ ಆರ್ಥಿಕತೆ ಮತ್ತು ಭವಿಷ್ಯವನ್ನು ನಿರೂಪಿಸುವ ಸಹಜ ಪ್ರಮುಖ ವಿಷಯಗಳಲ್ಲಿ ಸರಕಾರದೊಡನೆ ಸೇರಿ ಕೆಲಸಮಾಡಲು ಅವರು ಹಿಂಜರಿಯುವುದಿಲ್ಲ. ನಾಗರಿಕರನ್ನು ಲಘುವಾಗಿ ಪರಿಗಣಿಸಿ, ಅಲಕ್ಷಿಸುವ ಆಡಳಿತಾಂಗದ ದೃಷ್ಟಿಕೋಣ ಬದಲಾಗಿ, ಉತ್ತಮ ಆಡಳಿತದತ್ತ ಗಮನಹರಿಸುವ ತುರ್ತು ಅವಶ್ಯಕತೆಯಿದೆ.

ಉತ್ತಮ ಆಡಳಿತದ ಭರವಸೆಯಿಂದ ಚುನಾಯಿತಗೊಂಡು ತಮ್ಮ ಸರ್ಕಾರ ಅಧಿಕಾರಕ್ಕೆ ಬಂದಿರುವುದರಿಂದ ತಾವು ಮತ್ತು ತಮ್ಮ ಸರ್ಕಾರ ಅದನ್ನು ಸಾಕಾರಗೊಳಿಸಲು ಕೂಡಲೇ ಅಗತ್ಯ ಕ್ರಮಗಳನ್ನು ಜಾರಿಗೆ ತರಬೇಕು. ಇದು ಭ್ರಷ್ಟಾಚಾರ ತೊಡೆದುಹಾಕುವ ಬದ್ಧತೆಯೊಂದಿಗೆ, ಪಾರದರ್ಶಕ ಆಡಳಿತ, ಬಜೆಟ್ ಮತ್ತು ನಗರ-ವೆಚ್ಚಗಳ ಕುರಿತಾದ ಕಾರ್ಯತಂತ್ರಗಳನ್ನು ಸಾರ್ವಜನಿಕಗೊಳಿಸುವ ಮೂಲಕ ಆದಷ್ಟು ಬೇಗ ಪ್ರಾರಂಭವಾಗಬೇಕು.

ಈ ಕುರಿತು ತಮ್ಮ ಶೀಘ್ರ ಪ್ರತಿಕ್ರಿಯೆಗಳನ್ನು ನಾನು ಎದುರನೋಡುತ್ತಿದ್ದೇನೆ.

ಧನ್ಯವಾದಗಳೊಂದಿಗೆ

ತಮ್ಮ ವಿಶ್ವಾಸಿ,

ರಾಜೀವ್ ಚಂದ್ರಶೇಖರ್

ಶ್ರೀ ಸಿದ್ದರಾಮಯ್ಯನವರು
ಸನ್ಮಾನ್ಯ ಮುಖ್ಯಮಂತ್ರಿಗಳು
ಕರ್ನಾಟಕ ಸರ್ಕಾರ
ವಿಧಾನಸೌಧ, ಬೆಂಗಳೂರು.